

পুরণি গুদামৰ শ্রীশ্রী মৃত্যুঞ্জয় মন্দিৰত মুখ্যমন্ত্রী সৰ্বানন্দ সোণোৱালৰ সৈতে উপস্থিত হৈ পূজা অৰ্চনা আগবঢ়ালে কেন্দ্ৰীয় গৃহমন্ত্রীয়ে

অসম ভাৰতৰ ভিতৰতে ঘৰুৱা উৎপাদনৰ দিশত বৰঙনি যোগোৱা শ্ৰেষ্ঠ ৰাজ্য হিচাপে পৰিগণিত হ'ব : কেন্দ্ৰীয় গৃহমন্ত্রী

দিছপুৰ, ২৫ ফেব্ৰুৱাৰীঃ কেন্দ্ৰীয় গৃহমন্ত্রী অমিত শ্বাহৰ লগতে মুখ্যমন্ত্রী সৰ্বানন্দ সোণোৱালে আজি
নগাঁওৰ পুৰণি গুদামৰ ভেৰভেৰিত শ্রীশ্রী মৃত্যুঞ্জয় মন্দিৰত বাবা মৃত্যুঞ্জয়ৰ প্ৰাণ প্ৰতিষ্ঠা মহোৎসৱত
অংশ গ্ৰহণ কৰাৰ লগতে মন্দিৰত পূজা অৰ্চনাও আগবঢ়ায়।

এই উপলক্ষে আয়োজিত অনুষ্ঠানত কেন্দ্ৰীয় গৃহমন্ত্রী অমিত শ্বাহে কয় যে ১৩০ ফুট ওখ
শিৱলিঙ্গৰ আজি প্ৰাণ প্ৰতিষ্ঠা হৈছে। এই স্থানে সমগ্ৰ অসমবাসীক আধ্যাত্মিকতাৰ দিশেৰে আগবঢ়াই
নিয়াৰ দিশত বিশেষভাৱে অনুপ্ৰাণিত কৰিব। পূৰ্বতে অসমক আন্দোলন, অস্ত্ৰ-শস্ত্ৰ, হিংসাৰে জৰ্বিত
ৰাজ্য হিচাপে জনা গৈছিল যদিও প্ৰধানমন্ত্রী নৰেন্দ্ৰ মোদীৰ সক্ৰিয় সহযোগ আৰু মুখ্যমন্ত্রী সৰ্বানন্দ
সোণোৱাল নেতৃত্বাধীন ৰাজ্য চৰকাৰৰ নেতৃত্বত অসমে এতিয়া বিকাশৰ এক শক্তিশালী ৰাজ্য হিচাপে
পৰিগণিত হৈছে। অসমে এতিয়া বিকাশ, বিদেশী পুঁজি বিনিয়োগ, শিক্ষা, পৰ্যটনৰ দিশত এক আগবঢ়া
ৰাজ্য হিচাপে নিজৰ শক্তিশালী পৰিচয় লাভ কৰিবলৈ সক্ষম হৈছে। এই যাত্ৰাই অসমক ভাৰতৰ ঘৰুৱা
উৎপাদনৰ দিশত এক বৃহৎ বৰঙনি যোগোৱা ৰাজ্য হিচাপে পৰিগণিত কৰিব বুলিও গৃহমন্ত্রী গৰাকীয়ে
কয়। অসম শাক্ত আৰু বৈষ্ণৱ ধৰ্মৰ মিলনৰ ক্ষেত্ৰ বুলি অভিহিত কৰি গৃহমন্ত্রীগৰাকীয়ে কয় যে বাবা
মৃত্যুঞ্জয়ৰ আশীৰ্বাদত অসমৰ এই বিকাশৰ যাত্ৰা আৰু অধিক উদ্বৰ্গামী হৈ এক শক্তিশালী ৰাজ্য
হিচাপে সমগ্ৰ ভাৰতবৰ্ষতে পৰিচিতি লাভ কৰিব।

আজিৰ এই অনুষ্ঠানত স্বাস্থ্য, শিক্ষা ইত্যাদি বিভাগৰ মন্ত্রী ড° হিমন্ত বিশ্ব শৰ্মা, হাউচফেডৰ
অধ্যক্ষ বঞ্জিত কুমাৰ দাসকে ধৰি অনেক গণ্য-মান্য তথা ধৰ্মপ্ৰাণ ব্যক্তি উপস্থিত থাকে।

অংগঃ / পুঃডঃ
২৫/০২/২০২১